

TEWCHIB'AL CHEH RI UTZ JA'

Bendición Agua Potable

Ri Nab'e Tzij

Ri ja' kqaj uloq chi chuxe' ri rikyaq'ab' utz'altmal ri Nim Rachoch, pa ri umox ri ab'aj rech tab'al toq'ob'

Ri uwuj ri q'axal utzij ri Dyos Eseki'el 47,1-2.12

⁴⁷Xinuk'am chi ub'ik pa ri rokb'al ri Nim Rachoch, k'atek'uri' chuxe' ri okb'al kel uloq joron che kka'y apan pa ri Relb'alq'ij, rumal rech che ri uwach ri Nim Rachoch ri Dyos kka'y apan chuwach ri Relb'alq'ij. Ri ja' kqaj uloq chi chuxe' ri rikyaq'ab' utz'altmal ri Nim Rachoch, pa ri umox ri ab'aj rech tab'al toq'ob'. ²Xinresaj uloq pa ri uchi'ja che k'o pa ri rikyaq'ab' e xinub'ensaj ub'ik chrij arech kinopan pa ri rokb'al che k'o chrij ri kka'y apan pa ri Relb'alq'ij, e ri ja' kb'ulb'utik uloq pa ri rikyaq'ab' utz'altmal.

¹²Xas pa ri keb' ch'aqap chech ri nimaja', kk'iy na ri' ronojel uwach taq tiko'n che ri uxaq man kchaqi'jar ta ub'ik e ri uwach man k'o ta uk'isik ri'. Ronojel taq ik' k'o k'ak' taq uwach ri', rumal rech che we ja'ri' petinaq uloq pa ri tyoxlaj k'olb'al. Ri taq uwach rech tzuqb'al ib' ri' e ri taq uxaq kunab'al ri'.

Are wa' ri Utzij ri Qajaw

R/. Katqaq'ijilaj Qajaw

Ri B'ix 122,1-3

R/.: Chatoq'ob'isaj b'a' qawach, Ajawaxel

Chawach ri at kinyak aq'anoq ri nuwoq'och,

chawach ri at che at jeqel chikaj.

²Chawila' b'a' jeri' jacha ri kiwoq'och ri epaninel

che ek'o pa uq'ab' ri kajaw,

jeri' jacha ri uwoq'och ri mokom

che k'o pa uq'ab' ri ixoq rajaw. **R/.**

Jeri' ri qawoq'och chuwach ri Yahweh che Qadyos,

xas k'ate' aretaq chi' kutoq'ob'isaj qawach.

³Chatoq'ob'isaj b'a' qawach, Ajawxel,

chatoq'ob'isaj b'a' qawach;

ri uj sib'alaj ktze'x qawach. **R/.**

Ri Utzalaj Tzij

Jochlaj tzij chuxe' kanoq ri Utzalaj Tzij Sal 138,1

¡Aleluya! ¡Aleluya! **R/.**

Kinmaltyoxin chawech, Ajawxel, ruk' ronojel wanima', rumal rech, che at xato ronojel ri utzij nuchi'

¡Aleluya! **R/**.

Ri Utzalaj Tzij rech ri Tyoxlaj Xwan 4,7-15

⁷Jun ixoq Ajsamari'a kopanik chila arech kresaj ub'i ujonon. Ri Jesus kub'ij chrech: «Chaya'a' nujoron arech kinqumuj». ⁸Ri e'utijoxelab' eb'enaq pa ri tinimit che uloq'ik kiwa. ⁹Ri ixoq Ajsamari'a kub'ij chrech: «¿Jasche, ri at at ajjudi'o, k'atek'uri' kata ajoron chwech ri in che in jun ixoq in ajsamari'a?». (Rumal rech che ri e'ajjudi'o ma k'o ta utzil chkixo'l kuk' ri e'ajsamari'a).

¹⁰Ri Jesus kub'ij chrech: «Weta aweta'm ri at ri usipanik ri Dyos e jachin ri kb'in chawech: Chaya'a' nujoron, at ta ne ri' ri xata awech chrech e ri are' xuya ta na ri' chawech ri k'uwa'laj ja'!»

¹¹Kub'ij ri ixoq chrech: «Ajawxel, man k'o ta kawesb'ej ri ja', e we uk'ya'nb'al ja' ri' sib'alaj naj upam b'enaq, ¿jawije' b'a' aya'om wi ri k'uwa'laj ja'? ¹²¿La are at nim puch chuwach ri qatat Jakob'; che xuya chqech we uk'ya'nb'al ja' ri', k'atek'uri', xequmum chrech we ja' ri' ri are' e ri eralk'uwa'l xoquje' ri umeb'il?».

¹³Ri Jesus kub'ij chrech: «Ri jun che kuqumuj we ja' ri' kchaqij chi na jumul uchi'; ¹⁴k'atek'ut ri jun che kuqumuj ri ja' che kinya na ri in chech man k'o ta chi jumul kchaqij uchi'; ri ja' che kinya' na in chrech kub'an jun uk'iyb'al k'uwa' pa ri are' che kb'ulb'utik chech junalik k'aslemal».

¹⁵Ri jun ixoq kub'ij chrech: «Ajawxel, chaya'a' b'a' chwech ri joron ri', arech ma kchaqij ta chi nuchi' e ma kinpe ta chi waral che resaxik».

Are wa' ri Utzij ri Qajaw

R/. Katqaq'ijilaj Qajaw